



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM il-Ħamis, 11 ta' Ġunju, 2020

Kawża Nru: 5

Rik. Nru. 1023/09JRM

Carmela DALLI

VS

IL-KUMMISSARJU TAL-ARTIJIET

Il-Qorti:

Rat ir-Rikors mahluf imressaq fis-26 ta' Ottubru, 2009, li bih u għar-raġunijiet hemm imsemmija, l-attriċi titlob li din il-Qorti (i) issib li d-Dikjarazzjoni tal-President ta' Malta kif pubblikata fil-Gazzetta tal-Gvern tat-13 ta' Mejju, 2009, dwar it-teħid ta' qatgħa art tal-kejl ta' hamsa u tletin metru kwadru (35m²) fi Sqaq Ċiantar f'San Ġiljan meħtieġa għal skop pubbliku, hija nulla u bla effett billi tali teħid jikser id-drittijiet tal-attriċi kif imħarsa, fost l-oħrajn, mill-Artikolu 37 tal-Kostituzzjoni ta' Malta u l-Artikolu 1 tal-Ewwel Protokoll għal Konvenzjoni Ewropea; (ii) issib li tali teħid huwa null u bla

effett għall-finijiet, fost l-oħrajn, tal-artikolu 469A(1)(a) tal-Kapitolu 12 tal-Liġijiet ta' Malta; (iii) issib li l-imħarrek aġixxa b'mod mhux raġjonevoli skond l-artikolu 469A(5) u konsegwentement tikkundannah iħallasha dak il-kumpens xieraq u dawk id-danni li jiġu likwidati bħala kumpens għall-imsemmi ksur; u (iv) tagħti dawk ir-rimedji li jidhirla xierqa u opportuni. Talbet ukoll l-ispejjeż;

Rat id-degriet tagħha tat-2 ta' Novembru, 2009¹, li bih ordnat in-notifika lill-imħarrek u tat direttivi lill-attriċi dwar it-tressiq tal-provi min-naħa tagħha;

Rat it-Tweġiba Maħlufa mressqa fis-29 ta' Novembru, 2009, li biha l-Kummissarju mħarrek laqa' billi, b'mod preliminari, jgħid li t-talbiet tal-attriċi huma ta' natura kostituzzjonali u għalhekk għandhom jingiebu quddiem il-Prim' Awla tal-Qorti Ċivili fis-Sede Kostituzzjonali tagħha. Fil-mertu, jgħid li t-tieni u t-tielet talbiet attriċi għandhom jiġu miċhuda billi l-art ittiehdet fuq talba tal-Awtorità dwar it-Trasport ta' Malta biex tigi ffurmata triq u li n-nefqa tal-formazzjoni ntrefgħet minn terzi minħabba obbligi naxxenti mill-Kodiċi tal-Liġijiet tal-Pulizija. Jgħid li ma ntlahaqx ftehim bejn l-attriċi u t-terz dwar l-ammont ta' kumpens minnha pretiż, u għaldaqstant huwa kellu jmexxi bil-proċedura maħsuba taħt l-artikolu 5 tal-Kapitolu 88 tal-Liġijiet ta' Malta u mexa ma' dik il-liġi;

Rat il-verbal tat-12 ta' Jannar, 2010², li bih il-Kummissarju mħarrek irtira t-tielet eċċezzjoni limitatament fil-konfront tat-tieni u tielet talbiet attriċi u ddikjara li r-raba' eċċezzjoni hija kostatazzjoni ta' fatt u m'għandhiex tinftihem la bħala eċċezzjoni ta' integrità ta' ġudizzju u lanqas bħala eċċezzjoni għas-sejha fil-kawża ta' xi terz;

Rat id-degriet tagħha tat-12 ta' Jannar, 2010³, li bih ħatret bħala Assistent Ġudizzjarju lill-Avukat Maria Dolores Gauċi sabiex tisma' l-provi attriċi;

Rat ix-xhieda u d-dokumenti mressqa mill-partijiet quddiem l-Assistent Ġudizzjarju;

Rat id-degriet tagħha tas-6 ta' Marzu, 2014⁴, li bih il-Qorti tat lill-partijiet żmien sabiex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet mressqa mill-attriċi fil-5 ta' Mejju, 2014⁵;

¹ Paġ. 11 – 2 tal-proċess

² Paġ. 24 tal-proċess

³ *Ibid*

⁴ Paġ. 298 tal-proċess

Rat in-Nota ta' Sottomissjonijiet tal-Kummissarju mharrek tat-3 ta' Settembru, 2014⁶, bi twegiba għal dik tal-attriċi;

Rat l-atti tal-kawża;

Rat id-degrieti tagħha li bihom halliet il-kawża għas-sentenza;

Ikkonsidrat:

Illi din hija azzjoni ta' stharrig ġudizzjarju. L-attriċi tixli lill-Kummissarju mharrek b'aġir abbużiv meta ħa art tagħha permezz ta' esproprijju, li ngħad li kien sar għal skop pubbliku, iżda li l-iskop ewlieni tiegħu kien biex jinqdew terzi li kellhom art fl-istess inhawi. L-attriċi tgħid li d-dikjarazzjoni Presidenzjali li dehret fil-ħarġa tal-Gazzetta tal-Gvern tat-13 ta' Mejju, 2009, ma kellhiex mis-sewwa, u trid li din il-Qorti ssib li tali dikjarazzjoni ma tiswiex u li hi tingħata kumpens xieraq u dawk id-danni li jiġu likwidati bħala kumpens għall-imsemmi ksur;

Illi għal din l-azzjoni, il-Kummissarju mharrek laqa' billi, b'mod preliminari, jgħid li t-talbiet tal-attriċi huma ta' natura kostituzzjonali u għalhekk għandhom jingiebu quddiem il-Prim' Awla tal-Qorti Ċivili fis-Sede Kostituzzjonali tagħha. Fil-mertu, jiġġustifika t-teħid ta' l-art bħala wieħed legittimu, jiġifieri dak li tiġi ffurmata triq, u jiċhad ix-xiljiet ta' aġir abbużiv. Wara l-ewwel seduta, l-imharrek irtira t-tielet eċċezzjoni preliminari tiegħu;

Illi għal dak li jirrigwarda l-fatti li joħorgu mill-atti tal-kawża, jirriżulta li l-attriċi hija sidt l-art mertu tal-kawża, li tinstab fi Sqaq Ċiantar ġewwa San Ġiljan⁷. Din tinkludi razzett (li jiġi fuq ir-riħ tax-xlokk għall-imsemmija qatgħa art) u art quddiem ir-razzett li ma tinhadimx⁸. Jirriżulta li fuq l-art ta' quddiem ir-razzett ta' Dalli, sa mis-snin sittin tas-seklu l-ieħor, kien maħsub li tgħaddi triq li tgħaqqad ma' toroq diġà eżistenti⁹. Kien hemm ħajt tas-sejjeħ li jifred il-ġid tal-attriċi minn dik ta' terzi¹⁰;

⁵ Paġġ. 299 – 315 tal-proċess

⁶ Paġġ. 318 – 331 tal-proċess

⁷ Ara Dok. "A" f'paġġ. 4 – 5 tal-proċess

⁸ Ara xhieda mogħtija minn Carmela Dalli f'paġġ. 29 – 30 tal-proċess. Ara wkoll ir-ritratt "CD01" f'paġġ. 27 tal-proċess li turi r-razzett u l-art proprjetà tal-attriċi mix-xatba tal-injam 'il ġewwa

⁹ Ara x-xhieda ta' Victor Borġ Fiorentino f'paġġ. 220 – 5 tal-proċess u Dokti. "VBF" sa "VBF5" f'paġġ. 213 – 218 tal-proċess

¹⁰ Ara ritratt "CD02" f'paġġ. 27 tal-proċess

Illi sar żvilupp estensiv fuq l-art ta' terzi¹¹, li biex setgħu jidhlu għalih, kellhom biss aċċess bir-riġel¹². F'Marzu tal-2007¹³, l-iżviluppaturi tal-binja, permezz tal-perit imqabbad minnhom, talbu lill-Awtorità dwar it-Trasport f'Malta (minn issa 'l hemm imsejha "ADT") biex tinfetaħ it-triq li tiġi quddiem il-binja l-ġdida u, jekk hemm bżonn, tittieħed l-art meħtieġa biex dan ikun jista' jsir;

Illi fl-14 ta' Marzu, 2008¹⁴, kemm Anthony Cardona f'isem il-kumpannija Christef Co Limited (minn issa 'l hemm imsejha "Christef") u kif ukoll Charles Camilleri f'isem Monomark Developments Ltd (minn issa 'l quddiem imsejha "Monomark") bagħtu ittra lill-attriċi fejn talbuha tbeġġelhom biċċa mill-art ta' quddiem ir-razzett tagħha tal-kejl ta' madwar erbgħa u tletin punt tlieta metri kwadri (34.3m²)¹⁵. Din l-art kienet meħtieġa sabiex vetturi setgħu jgħaddu għall-garaxxijiet diġà mibnija fuq l-art ta' Monomark. Għal din it-talba, Dalli talbet kumpens ta' mija tlieta u sittin elf ewro (€163,000)¹⁶. Billi ma ntlahaqx qbil dwar il-kumpens mitlub, fit-8 ta' April, 2008¹⁷, Monomark talbet lid-Direttur tal-Artijiet sabiex jieħu l-art permezz ta' esproprijazzjoni;

Illi fuq rakkomandazzjoni li saret mill-ADT f'Jannar tal-2005¹⁸, id-Direttur tal-Artijiet intalab iniedi l-proċedura għat-teħid tal-art imsemmija bi spejjeż ta' Christef, li kellha sehem ukoll mill-istess żvilupp biswit il-ġid tal-attriċi. Din ir-rakkomandazzjoni tressqet wara li ADT qieset il-linja tat-triq kif skedata mill-Awtorità ta' Malta dwar l-Ippjanar¹⁹. Id-Dipartiment tal-Artijiet mexa fuq l-art kif skemata mill-MEPA²⁰;

Illi permezz ta' dikjarazzjoni tal-President ta' Malta tat-13 ta' Mejju, 2009, ippublikata fil-Gazzetta tal-Gvern li gġib l-istess data, tħabbar l-espropriju tal-qatgħa art tal-attriċi ta' kejl ta' madwar 35 metri kwadri²¹. L-art milquta kienet stmata mill-Perit tad-Dipartiment fis-somma ta' tmintax-il elf u ħames mitt euro (€ 18,500)²². Għal dan it-teħid, Monomark u Christef ħallsu lid-Dipartiment l-ammont ta' tmintax-il elf u ħames mitt euro (€18,500) bis-saħħa ta' kuntratt pubbliku tal-11 ta' Frar, 2009²³. Jirriżulta li l-kejl ta' dak li ġie attwalment esproprijat huwa ta' madwar tmenin metru kwadru (80m²)²⁴.

¹¹ *Ibid*

¹² Ara x-xhieda ta' Carmela Dalli f'paġ. 34 tal-proċess. Ara wkoll ix-xhieda tal-Perit Nicholas Samut Tagliaferro f'paġ. 94 tal-proċess

¹³ Dok "JF", f'paġ. 125 tal-proċess

¹⁴ Dokti. "PM3" u "PM5" f'paġġ. 239 u 241 tal-proċess

¹⁵ Ara Dok. "PM7" f'paġ. 243 tal-proċess u Dok. "PM6" f'paġ. 242 tal-proċess

¹⁶ Ara Dok. "PM8" f'paġ. 245 tal-proċess

¹⁷ Dok. "PM7" f'paġ. 243 tal-proċess

¹⁸ Dokti. "JF" u "PM1" f'paġġ. 117 u 235 tal-proċess

¹⁹ Ara x-xhieda ta' Geoffrey Formosa f'paġ. 133 tal-proċess

²⁰ Ara x-xhieda ta' Peter Mamo f'paġ. 287 tal-proċess

²¹ Ara Dokti. "B" u "PM12" f'paġġ. 6 – 8 u 251 – 2 tal-proċess

²² Ara Dok "AM3", f'paġ. 22 tal-proċess

²³ Ara Dok. "PM11" f'paġġ. 248 – 9 tal-proċess

²⁴ Kif maħżuż bil-lewn isfar fuq il-pjanta Dok. "LCZ" f'paġ. 180 tal-proċess. Ara wkoll ix-xhieda tal-Perit Lorraine Cassar f'paġġ. 184 – 5 tal-proċess

Għat-teħid tal-art tagħha, l-attriċi qabbdet perit biex jistma l-art meħuda u fuq dik il-fehma qiegħda tippretendi kumpens ta' mija u sbatax-il elf, seba' mija u ħamsin euro (€117,750)²⁵;

Illi fis-26 ta' Ottubru, 2009, infethet din il-kawża;

Illi fiż-żmien li kienet miexja l-kawża, jigi f'Jannar 2011, ATD għamlet ix-xogħlijiet fuq l-art mertu tal-kawża billi waqqgħet il-ħajt tas-sejjeħ li kien jifred il-ġid tal-attriċi minn dak tat-terzi, u minfloku, tellgħet ħajt ġdid tal-*bricks*.²⁶ Il-ħajt tal-*bricks* tressaq 'il barra wara li ngħatat il-linja mill-MEPA²⁷. It-triq ġiet li nfethet sa quddiem il-binja ta' Monomark u ma tinfidx għat-toroq kif jidhru ppjanati mal-MEPA²⁸;

Illi għal dak li jirrigwarda l-konsiderazzjonijiet ta' natura legali li jsawru l-każ, il-Qorti tqis li mill-atti miġbura tal-kawża ntwera sewwa liema hija l-art li dwarha l-atturi fetħu din il-kawża u li dwarha kienet inħarget id-Dikjarazzjoni ta' esproprijju. Jirriżulta wkoll li ittieħdet art akbar minn dik esproprijata kif imfissra fid-dikjarazzjoni tal-President ta' Malta fil-ħarġa tal-Gażzetta tal-Gvern tat-13 ta' Mejju, 2009;

Illi l-attriċi tishaq żewġ affarijiet²⁹. L-ewwel, li mhuwiex minnu li l-art ittieħdet għal skop pubbliku iżda għall-kumdità tat-terzi li kellhom biss aċċess limitat għall-ġid tagħhom. Hija tgħid li l-Kummissarju mħarrek strah fuq dak li ntab jagħmel wara li ġiet segwita l-proċedura stabbilita u ma vverifikax l-użu li fil-fatt sar mill-art u għal liema raġuni ttieħdet. It-tieni raġuni msemmija mill-attriċi hi li hemm nuqqas ta' qbil bejn dak li l-Kummissarju mħarrek ġie awtorizzat jesproprija permezz tad-dikjarazzjoni tal-President u dak li fil-fatt ittieħed minn idejn l-attriċi;

Illi qabel kull haġa oħra, il-Qorti sejra tqis it-**tielet eċċezzjoni** tal-Kummissarju mħarrek safejn din baqgħet ma ġietx irtirata. Dik l-eċċezzjoni tgħid li t-talbiet attriċi huma ta' natura kostituzzjonali u għaldaqstant messhom tressqu quddiem din il-Qorti fis-Sede Kostituzzjonali tagħha. Aktar tard, l-abbli difensur tal-imħarrek jiddikjara li qed jirtira t-tielet eċċezzjoni limitament fil-konfront tat-tieni u tielet talbiet attriċi: jigi f'żammha fis-seħħ dwar l-ewwel talba attriċi;

²⁵ Ara Dokti "NST" u "NST1" f'paġġ. 197 – 8 tal-proċess. Ara wkoll ix-xhieda mogħtija mill-Perit Nicholas Samut Tagliaferro f'paġġ. 203 – 4 tal-proċess

²⁶ Xhieda tal-attriċi f'paġġ. 69 sa 83 tal-proċess

²⁷ Ara x-xhieda tal-Perit Nicholas Samut Tagliaferro f'paġġ. 90 – 1 tal-proċess. Ara wkoll Dok. NST f'paġġ. 86 -8 tal-proċess

²⁸ Ara x-xhieda tal-Perit Lorraine Cassar f'paġġ. 189 tal-proċess. Ara wkoll ix-xhieda mogħtija min Victor Borg Fiorentino f'paġġ. 225 tal-proċess u dik tal-Perit Nicholas Samut Tagliaferro f'paġġ. 94 tal-proċess

²⁹ Nota ta' Sottomissjonijiet tagħha f'paġġ. 304 tal-proċess

Illi illum il-ġurnata huwa aċċettat illi għalkemm f'att li bih tinfetaħ kawża jissemma ksur ta' xi jedd fundamentali u ssir trattazzjoni estensiva dwar il-materja tad-dritt fundamentali, u għalkemm il-Qorti trid tħares id-drittijiet kollha tal-pajjiż inkluż dawk li jħarsu d-drittijiet fundamentali, xorta waħda proċeduri li jinbdeu quddiem din il-Qorti għandhom jitqiesu li huma proċeduri istitwiti taħt il-liġi ordinarja u mhux taħt il-proċedura li tirregola kawżi dwar ilmenti ta' ksur ta' drittijiet fundamentali tal-bniedem. Jingħad ukoll li azzjoni għal sħarriġ ġudizzjarju taħt l-artikolu 469A ma għandhiex tiegħu l-post u lanqas titqies bħallikieku kienet azzjoni kostituzzjonali (jew konvenzjonali)³⁰. Minbarra dan, ir-rimedju li jista' jingħata f'kawża kostituzzjonali jidher li jkun usa' minn dak li jista' jingħata lir-rikorrenti f'kawża bħal din, jiġifieri dik ta' sħarriġ ġudizzjarju;

Illi l-Qrati wrew li huma disposti li jikkonsidraw ilmenti relatati mad-drittijiet fundamentali f'każ fejn m'hemmx rimedju ieħor³¹, iżda f'każijiet ta' sħarriġ ġudizzjarju mressqa taħt id-dispożizzjonijiet tal-artikolu 469A(1)(a) tal-Kap 12 (bħalma ġara f'din il-kawża) għamluha ċara li azzjoni bħal din ma tistax titressaq bħallikieku azzjoni ta' lment ta' ksur ta' jedd fundamentali³²;

Illi s-setgħat li l-liġi tagħti lill-Qrati f'azzjonijiet bħal din iridu jitwettqu fil-parametri preċiżi li tistabilixxi l-liġi speċjali. Min-naħa l-oħra, fejn din il-Qorti tissejjaħ biex twettaq is-setgħa tagħha li tistħarreg għemil ta' xi awtorità pubblika, u x'aktarx minħabba li dan l-istħarriġ huwa r-rimedju waħdieni li jingħata lil min iħossu mgarrab b'dak l-għemil, din għandha twettaqha safejn possibbli u safejn il-liġi ma teskludihex milli tindaħal, u għandha tagħti lill-eskluzjoni tifsira mill-idjaq kontra li terħi milli twettaq is-setgħat tagħha³³;

Illi l-artikolu 469A(4) tal-Kap. 12 huwa eċċezzjoni għar-regola li l-Qrati għandhom ġurisdizzjoni. Kif ngħad, l-eskluzjoni tal-ġurisdizzjoni tal-Qrati li jistħarrġu għemil amministrativ għandha tkun ġustifikata biss jekk il-Qorti tkun soddisfatta li, fil-prattika, persuna kellha rimedju effikaċi u xieraq disponibbli għaliha u hija naqset li tirrikorri għalih bla raġuni tajba³⁴. Il-Qorti tifhem li biex il-ġurisdizzjoni tal-Qorti li tistħarreg għemil amministrattiv titneħħa, ir-rimedju taħt xi liġi oħra mogħti lill-persuna mgarrba b'dak l-għemil irid ikun rimedju xieraq u, fuq kollox, effikaċi³⁵. Irid jintwera wkoll li l-persuna ma nqdiex bir-rimedju l-ieħor b'mod kapriċċuż, f'liema każ ma jkunx xieraq li,

³⁰ P.A. GCD 5.3.2004 fil-kawża fl-ismijiet *Ganni Farrugia et vs Il-Kummissarju tal-Artijiet*

³¹ P.A. AE 25.4.3014 fil-kawża fl-ismijiet *Dr Frank Portelli vs Dr Josella Farrugia noe et* (konfermata mill-Qorti tal-Appell fid-19.7.2019)

³² Kost 18.9.2009 fil-kawża fl-ismijiet *Christopher Hall vs Direttur tad-Dipartiment Ghall-Akkomodazzjoni Soċjali et*

³³ App. Ċiv. 30.11.1993 fil-kawża fl-ismijiet *Sammut noe et vs Kontrollur tad-Dwana* (Kollez. Vol: LXXVII.ii.377)

³⁴ App. Ċiv. 6.5.1998 fil-kawża fl-ismijiet *Bunker Fuel Oil Company Ltd. vs Paul Gauči et* (mhix pubblikata) u App. Ċiv. 5.10.2001 fil-kawża fl-ismijiet *Cauchi vs Chairman Awtorità tal-Ippjanar* (Kollez. Vol: LXXXV.ii.943)

³⁵ P.A. PS 28.1.2004 fil-kawża fl-ismijiet *Joseph Muscat et vs Chairman tal-Awtorità tad-Djar et*

minhabba n-nuqqas tagħha, mbagħad iddur għall-kenn tal-azzjoni ta' sħarriġ gudizzjarju taht l-artikolu 469A;

Illi l-Qorti, fid-dawl ta' dan li ssemma aktar qabel, issib li safejn it-tielet eċċezzjoni tal-Kummissarju mħarrek tikkontesta l-azzjoni attriċi bhala waħda dwar ilment ta' ksur ta' jedd fundamentali, dik l-eċċezzjoni hija tajba fir-rigward tal-ewwel talba attriċi u għandha tintlaqa', iżda ma tiswiex fir-rigward tat-talbiet l-oħrajn. Minhabba f'hekk, din il-Qorti m'għandhiex tinzamm milli tkompli tqis is-siwi tat-talbiet l-oħrajn safejn dawn saru fil-parametri maħsuba tal-azzjoni ta' sħarriġ gudizzjarju;

Illi għal dak li jirrigwarda **l-mertu tal-azzjoni attriċi**, jingħad li t-talbiet attriċi huma biex il-Qorti tistharreg gudizzjarjament il-pretensjonijiet (a) li t-teħid ta' l-art mill-Kummissarju mħarrek huwa null u bla effett, fost oħrajn għall-finijiet tal-artikolu 469A(1)(a) tal-Kap. 12 tal-Liġijiet ta' Malta; (b) issib li l-Kummissarju mħarrek gab ruħu b'mod irragonevoli li jintitolaha għal kumpens xieraq u danni likwidati bhala kumpens għall-finijiet tal-artikolu 469A(5) tal-Kap. 12; u (ċ) biex il-Qorti tagħti l-provvedimenti oħrajn xierqa;

Illi jrid jingħad mill-bidunett li, għal dak li jirrigwarda l-indħil fl-użu tal-ġid min-naħa tal-Istat, jidher li dan l-indħil jista' jieħu s-sura ta' kull għamla ta' kontroll (bla ma jcaħhad lis-sid mit-titolu), sakemm dan isir billi jithares il-bilanċ bejn il-ħtieġa jew interess pubbliku jew ġenerali u l-jeddijiet tas-sid fuq dak il-ġid;

Illi filwaqt li huwa d-dmir tal-Istat li juri li t-teħid jew l-indħil seħħ tassew fl-interess pubbliku jew ġenerali³⁶, hemm qbil li, fejn jidhol dak li jitqies bhala "interess pubbliku", l-Istat igawdi firxa wiesgħa ta' diskrezzjoni³⁷. Iżda, l-mod kif titwettaq dik id-diskrezzjoni jrid jgħaddi mill-għarbiel tal-bilanċ mistenni bejn l-interessi tas-soċjetà u dawk tal-individwu mgarrab bit-twettiq tagħha, u dan kemm jekk l-għemil ikun ta' teħid ta' proprjetà u kif ukoll jekk ikun "sempliment" dwar indħil fl-użu tagħha³⁸;

Illi, fis-sottomissjonijiet tagħha, l-attriċi tishaq li l-interess li kien qed jiġi mħares bl-esproprju ta' ġidha kien dak tat-terzi privati u mhux tal-pubbliku in ġenerali, u li kulma tqies kien biss li jinqdew dawn it-terzi mingħajr ma tqiesu l-interess tagħha. L-attriċi tixli lill-Kummissarju mħarrek, li fit-twettiq tas-setgħat li tagħtih il-liġi, naqas milli jistharreg jekk fil-fatt l-għan li għalih itteħdet l-art intlaħaqx;

³⁶ Kost. 24.5.2005 fil-kawża fl-ismijiet *Raymond Vella et vs Il-Kummissarju tal-Artijiet*

³⁷ Q.E.D.B. 23.11.2000 fil-kawża fl-ismijiet *The Former King of Greece et vs Greċja* (Applik. Nru. 25701/94) §87

³⁸ Kost. 2.12.2003 fil-kawża fl-ismijiet *Allied Newspapers Ltd vs Avukat Ġenerali et* (Kollez. Vol: LXXXVII.i.514)

Illi fiż-żmien rilevanti għall-istharrig li jrid isir fuq il-fatti ta' din il-kawża, il-liġi kienet titlob li t-tehid ta' art b'titolu ta' xiri assolut ried ikun għal skop pubbliku³⁹;

Illi bil-kliem “skop pubbliku” l-liġi tifhem kull għan li jkollu x'jaqsam ma' l-użu esklussiv tal-Gvern jew mal-użu pubbliku ġenerali jew li għandu x'jaqsam ma' jew jiswa għall-interess jew qadi tal-pubbliku (sew jekk l-art tkun għall-użu tal-Gvern sew jekk le). Illum il-ġurnata huwa aċċettat li t-tifsira ta' “skop pubbliku” li wiehed isib fl-artikolu 2 tal-Kapitolu 88 trid tinftiehem fid-dawl ta' osservazzjonijiet magħmulin f'xi sentenzi mogħtija mill-qrati tagħna fl-aħħar snin. B'dan il-mod, għalhekk, jorog li l-kejl tal-għan pubbliku huwa dak tal-interess ġenerali tal-kollektivita' b'kuntrast mal-interess tal-individwi. Dan ifisser, li l-fatt waħdu li ġid jittiehed minghand persuna waħda biex jingħata lil persuna oħra ma jgħibx b'daqshekk in-nuqqas ta' interess pubbliku⁴⁰, jekk tassew ikun jirriżulta li dak it-tehid ikun seħh għal għan pubbliku⁴¹. Ifisser ukoll li l-fatt waħdu li post jittiehed biex jintuza għal skop kummerċjali ma jgħibx b'daqshekk li l-għan maħsub mhux wiehed pubbliku jew li mhux fl-interess pubbliku⁴². Inghad ukoll li jekk jintwera l-interess pubbliku, il-fatt li art tittiehed biex isir minnha użu kummerċjali mill-privat ma jnaqqasx b'daqshekk biss l-element ta' hteiga pubblika jew interess pubbliku⁴³;

Illi mill-fatti li tresqu quddiemha, lill-Qorti jirriżultalha li sa minn bosta snin ilu (li b'kumbinazzjoni jaħbtu mas-sena li fiha l-attriċi xtrat l-art tagħha), l-art quddiem ir-razzett tal-attriċi kienet maħsuba mill-awtorità pubblika responsabbli mill-iżvilupp ta' dak iż-żmien, li kellha tittiehed għall-formazzjoni ta' triq. Dan hekk baqa' konsistentement fil-pjanijiet regolaturi, għalkemm matul is-snin saru xi bidliet fl-iskema u fil-linji. Huwa minnu li, f'din il-kawża, l-ewwel sar l-iżvilupp minn terzi imbgħad fuq il-ġid privat tagħhom u, wara, saret it-talba għall-espropriju. Izda t-tagħrif li kien hemm triq proġettata ma kienx mistur izda seta' jkun magħruf minn kulhadd, magħduda l-attriċi;

Illi huwa minnu wkoll li, bil-mod kif saru x-xogħlijiet, it-triq ma nfethetx tulha kollha, izda waqfet sa quddiem il-binja tat-terzi li talbu l-espropriju. Dan, għal darb'oħra, jista' jiġi ġustifikat bil-fatt li żvilupp ieħor lil hinn minn dak il-bini (ta' Monomark u Christef) għadu ma sarx. Fi kliem ir-rappreżentant tal-MEPA⁴⁴, kemm-il darba jsir tali żvilupp, il-MEPA teziġi li tiġi

³⁹ Art. 5(a) tal-Kap 88 (għalkemm dik il-liġi tħassret bl-art. 84 tal-Att XVII tal-2017 – Kap 573 – l-artikolu 82 jgħid li azzjonijiet li nbdev taht l-imsemija liġi qabel id-dhul fis-seħh tal-liġi l-ġdida għandhom jibqgħu regolati bil-liġi kif kienet fis-seħh qabel)

⁴⁰ Kost. 30.5.2003 fil-kawża fl-ismijiet *Abdilla vs Onor. Segretarju Parlamentari għall-Ambjent u l-Artijiet et* (Kollez. Vol: LXXXVII.i.132); ara wkoll Q.E.D.B. 22.11.2011 fil-kawża fl-ismijiet *Frendo Randon et vs Malta* (Applik. Nru. 2226/10) § 60

⁴¹ P.A. Kost. 25.7.1996 fil-kawża fl-ismijiet *Vincent Borġ et vs Onor. Prim Ministru et* (mhix publikata, imma konfermata mill-Qorti Kostituzzjonali fil-15.10.2008)

⁴² Kost. 27.3.2003 fil-kawża fl-ismijiet *Vella pro et noe vs Il-Kummissarju tal-Artijiet et* (Kollez. Vol: XXXVII.i.57)

⁴³ Kost. 8.1.2007 fil-kawża fl-ismijiet *Agnes Gera de' Petri Testaferrata Boniċi Ghaxaq vs L-Avukat Ġenerali*

⁴⁴ Ara x-xhieda ta' Victor Borġ Fiorentino f'paġ. 225 tal-proċess

ffurmata t-triq. Dan iwassal biex it-triq tigi ffurmata t-tul tagħha kollha u tinghaqad mat-toroq l-oħra, kif ilu pubblikament u fid-dieher maħsub li jsir sa minn bosta snin ilu;

Illi għaldaqstant, fil-fehma tal-Qorti, fir-rigward tal-fatt innifsu tat-teħid tal-art tal-attriċi tal-qies ta' madwar ħamsa u tletin metru kwadru (35 m²) kif tirriżulta mill-pjanta mehmuża mad-dikjarazzjoni mill-President ta' Malta fil-Gazzetta tal-Gvern tat-13 ta' Mejju, 2009, dak it-teħid sar għal skop pubbliku. Il-Qorti ma taqbilx mas-sottomissjonijiet tal-attriċi f'dan ir-rigward u għalhekk, safejn it-tieni talba attriċi tinbena fuq in-nuqqas ta' għan pubbliku għat-teħid, dik it-talba ma tirriżultax misthoqqa;

Illi, madankollu, kif ingħad qabel, l-azzjoni attriċi tinbena fuq raġuni oħra ta' sħarriġ. L-attriċi tilmenta illi ma ngħatatx kumpens xieraq għat-teħid tal-ġid tagħha. Ma' dan l-ilment, hija tgħid ukoll li, minkejja dak li ngħad fid-dikjarazzjoni tal-President, itteħdilha minn ġidha aktar minn dak li tgħid l-istess Dikjarazzjoni. L-imħarrek jiċhad dan, iżda minn provi mressqa mill-attriċi, u li din il-Qorti tista' toqgħod fuqhom, jidher li meta (fil-mori tal-kawża) saru x-xogħlijiet tal-formazzjoni tat-triq, lill-attriċi itteħdilha aktar mid-doppju tal-art li kienet issemmiet fid-dikjarazzjoni tal-President;

Illi l-Qorti tqis li jekk il-“vires” mogħti bil-liġi lill-Kummissarju mħarrek kien misthoqq safejn kien hemm liġi li tħarsu, dik is-setgħa ma setgħetx titwettaq bla ħarsien tal-istess liġi. Id-dikjarazzjoni tal-President issir sewwasew biex it-teħid tal-ġid ta' xiħadd isir fil-parametri preċiżi tagħha u b'ħarsien sħiħ ta' dak li huwa ordnat fiha. Jekk ma jsirx hekk, jinħalaq l-abbuż. Jekk ma titharisx is-setgħa, l-għemil ma jkunx aktar “*intra vires*” u jiġbed fuqu s-sanzjoni tal-arbitrarjetà jew tal-irragonevolezza;

Illi jirriżulta mill-atti li ttieħdet mingħand l-attriċi medda art akbar minn dik li l-Kummissarju kien awtorizzat jesproprija permezz tad-dikjarazzjoni Presidenzjali. Id-diskrepanza tidher li hija ta' madwar ħamsa u erbghin metru kwadru (45mk). Il-perit tal-attriċi jaċċenna għal dan il-fatt u jistaqsi x'kien l-iskop wara dan it-teħid: jekk hux għall-formazzjoni tat-triq jew biex it-triq titwessa⁴⁵. Kienet x'kienet ir-raġuni, jibqa' l-fatt li l-Kummissarju ġie awtorizzat jesproprija biss ħamsa u tletin metru kwadru, iżda ittieħdet art akbar minn hekk. Is-saram jinħoloq minħabba l-fatt li t-teħid żejjed tal-art twettaq mill-ADT, entità pubblika maqtugħa mill-Kummissarju mħarrek u li mhix parti fil-kawża;

⁴⁵ Ara x-xhieda tal-Perit Nicholas Sammut Tagliaferro f'pag. 204 tal-proċess

Illi l-Qorti għaldaqstant qieghda tasal għall-fehma, li l-biċċa tal-art ta' hamsa u tletin metru kwadru (35m²) li ttiehdet bis-saħħa tad-Dikjarazzjoni Presidenzjali tat-13 ta' Mejju, 2009, saret għal skop pubbliku. Il-bqija ta' l-art li mhix koperta bid-Dikjarazzjoni Presidenzjali fuq imsemmija, ittiehdet b'mod abbużiv, iżda mhux mill-Kummissarju mħarrek, u l-Kummissarju mħarrek ma jistax iwieġeb għall-għemil ta' haddiehor;

Illi għalhekk, għall-għanijiet tat-**tieni talba attriċi** il-Qorti sejra tagħmel id-dikjarazzjoni meħtieġa għall-għanijiet tal-azzjoni ta' sħarriġ li tressqet quddiemha;

Illi għal dak li jirrigwarda **t-tielet talba attriċi**, dwar il-ħlas tad-danni għal dak li sehħ, xieraq jingħad li d-danni li jintalbu taħt l-artikolu 469A(5) tal-Kapitolu 12 tal-Liġijiet ta' Malta huma marbutin sfiq mar-responsabbiltà li ġġib fuqha l-awtorità pubblika bi twettiq ta' delitt jew kwazi-delitt li johrog mill-għemil amministrattiv impunjat. Għaldaqstant jekk jirrizulta li l-għemil amministrattiv kien wiehed ċensurabbli, hemm lok għal kundanna tad-danni. Biex ikun ċensurabbli u passibbli għall-finijiet ta' din l-azzjoni, dak l-għemil irid ikun twettaq b'mala fidi jew b'mod irragonevoli;

Illi fil-fehma tal-Qorti, safejn kien jolqot lil l-Kummissarju mħarrek mexa b'mod ragonevoli mal-attriċi meta esproprija il-hamsa u tletin metru kwadru (35 m²) fuq talba tal-ADT, filwaqt li fir-rigward ta' dak li fattwalment ittiehed żejjed, l-imħarrek ma jahti xejn, imma jahti haddiehor li mhux parti f'din il-kawża;

Illi filwaqt li l-attriċi jisthoqqilha li tigi kumpensata għad-danni illi ġew ikkaġunati lilha għall-mod abbużiv li ġarrbet ħsara fi hwejjigħa, dan ma jistax iwieġeb għalih il-Kummissarju mħarrek. Jibqa' bla mittiefes kull jedd għar-rimedju li hija tista' tiehu f'kull sede oħra kontra l-parti xierqa;

Għal dawn ir-raġunijiet, il-Qorti qieghda taqta' u tiddeciedi l-kawża billi:

Tiċhad l-ewwel talba attriċi billi ssib li talba bħal dik mhijiex f'lokha f'azzjoni ta' sħarriġ ġudizzjarju;

Tiċhad it-tieni talba attriċi u ssib li t-tehid tal-ġid tal-attriċi safejn jaqbel mad-Dikjarazzjoni tal-President tat-13 ta' Mejju, 2009, ma sarx bi ksur tal-artikolu 469A(1)(a) tal-Kap. 12 tal-Liġijiet ta' Malta, u dan bla ħsara għal kull rimedju li l-attriċi tista' titlob dwar it-tehid ta' art li jaqbez il-kejl imsemmi fl-istess Dikjarazzjoni;

Tiċhad it-tielet u r-raba' talbiet attriċi u ssib li l-Kummissarju imħarrek mexa b'mod raġjonevoli mal-attriċi w għaldaqstant m'għandux iwieġeb għall-ebda danni u l-Qorti ma għandha l-ebda dikjarazzjoni x'tagħmel fir-rigward;

Tordna li l-attriċi thallas l-ispejjeż tal-kawża.

Moqrija

Onor. Joseph R. Micallef LL.D.
Imħallef

11 ta' Ġunju, 2020

Marisa Bugeja
Deputat Registratur

11 ta' Ġunju, 2020